

# दानापुर-मनेर सड़क का आज से शुरू होगा निर्माण

संवाददाता > पटना

खरमास समाप्त होते ही राज्य में मंगलवार से सड़क निर्माण की कई योजनाएं आकार लेने लगेंगी. पथ निर्माण मंत्री नंदकिशोर यादव ने बताया कि 15 से 21 जनवरी के बीच राज्य में सड़क निर्माण से संबंधित 1061 करोड़ की चार महत्वपूर्ण योजनाओं की शुरुआत होगी. बताया जा रहा है कि इन राष्ट्रीय उच्च पथों के निर्माण से राज्य में आवागमन और सुविधाजनक हो जायेगा. यादव ने बताया कि 15 जनवरी को तीस किलोमीटर लंबी दानापुर-मनेर सड़क का निर्माण कार्य शुरू होगा. इस सड़क के निर्माण पर 25.86 करोड़ खर्च होंगे. सड़क को छह माह में बन कर तैयार हो

जाना है. उन्होंने बताया कि मुंगेर में रेल सह सड़क पुल के 14.51 किमी लंबे एप्रोच रोड के निर्माण कार्य का शुभारंभ 16 जनवरी को किया जायेगा. 227.77 करोड़ रुपये की लागत से बनने वाले इस पथ का निर्माण कार्य ढाई साल में पूरा हो जाना है.

**आरा-मोहनिया नेशनल हाइवे का मरम्मत कार्य 20 से होगा शुरू**

: लंबे समय से जर्जर आरा-मोहनिया नेशनल हाइवे (एनएच30) की मरम्मत का कार्यांरंभ 20 जनवरी को होगा. 71.67 करोड़ की लागत से 117 किमी लंबे इस सड़क का जीर्णोद्धार छह माह में पूरा कर लिया जायेगा. इस सड़क को फोरलेन में तब्दील करने के लिए डीपीआर बनाने का प्रारंभ हो गयी है.